



## Reġjun Għawdex

Laqgħa Nru 68/2017

**Minuti tat-tmienja u sittin laqgħa tal-Kumitat Reġjonali Għawdex li saret fis-Sala tal-Kunsill Lokali Rabat – Città Victoria nhar it-Tnejn 14 ta' Awwissu 2017 fis-1.00p.m.**

Il-Laqgħa bdiet b'dawn il-membri preżenti:

<i>Kunsill Lokali</i>	<i>Rapreżentant</i>	<i>Parteċipazzjoni</i>	<i>Membru Sostitut</i>	<i>Parteċipazzjoni</i>
Rabat Città Victoria	Dr Samuel Azzopardi (President)	Preżenti	Sur Josef Schembri	-
Fontana	Sur Saviour Borg	Preżenti	Sur Victor Cefai	-
Għajnsielem	Sur Franco Ciangura	Skuzat	Sur Kevin Cauchi	Assenti
Għarb	Sur David Apap Agius	Preżenti	Srna Carmen Vella	-
Għasri	Dr Daniel Attard	Preżenti	Sur Emanuel Mintoff	-
Ta' Kercem	Sur Mario Azzopardi	Preżenti	Sur Paul Mizzi	-
Il-Munxar	Sra Carmena Said	Indisposta	Sur Robert Mallia	Assenti
In-Nadur	Sur Edward Said	Preżenti	Sur Eucharist Camilleri	-
Il-Qala	Sur Paul Buttigieg	Preżenti	Sur Jesmond Borg	-
San Lawrenz	Sur Noel Formosa (Viċi-President)	Indispost	Sur Anthony Formosa	Assenti
Ta' Sannat	Sur Philip Vella	Preżenti	Sra Frances Galea	-
Ix-Xagħra	Sur Joseph Cordina	Assenti	Sur Aaron Agius	Assenti
Ix-Xewkija	Sur Paul Azzopardi	Assenti	Sur Domenic Zerafa	Assenti
Iż-Żebbuġ	Sur Nicky Saliba	Preżenti	Mr Daniel Cordina	-
Segretarju Eżekuttiv	Sur George Refalo	Preżenti	-	-

## **68.1 Qari, kunsiderazzjoni u approvazzjoni tal-Minuti tal-laqqgħa preċedenti**

68.1.1 Intqalgħet it-talba tal-bidu.

68.1.2 Il-President Dr Samuel Azzopardi fetaħ il-laqqgħa billi f'ismu u f'isem il-membri tar-Regjun Għawdex feraħ lis-Sur Paul Buttigieg li għadu kif inħatar Sindku tal-Lokalità tal-Qala u għaldaqstant qiegħed jingħaqad mal-bqija tas-Sindki ta' Għawdex għall-ewwel laqqgħa ufficijali tiegħu fi ħdan ir-Regjun Għawdex filwaqt li awguralu l-ħidma t-tajba.

68.1.3 Imbagħad, il-President Dr Samuel Azzopardi kompli billi feraħ ukoll lis-Sur Dr Daniel Attard, Sindku tal-Għasri talli sar missier għall-ewwel darba bit-twelid ta' tarbija tifla.

68.1.4 Wara nqraw il-minuti tas-sitta u sittin(66) u s-sebgha u sittin(67) Laqqgħa u ġew approvati unanimament.

## **68.2 Punti imqajjma mill-Minuti**

68.2.1 Il-President Dr Samuel Azzopardi, stieden lill-membri preżenti sabiex iqajjmu xi punti mill-Minuti tal-laqqgħa preċedenti li kienu għadhom kif inqraw sabiex tkompli d-diskussjoni dwarhom.

68.2.2 Peress li ma kienx hemm punti imqajjma mill-membri preżenti, is-Segretarju Eżekuttiv, is-Sur George Refalo informa lill-membri preżenti bl-iżviluppi li kien hemm fir-rigward:

- *It-trasferiment tar-Regjun Għawdex għall-premises ġodda* – fejn is-Segretarju Eżekuttiv għarraff lill-membri preżenti li fil-ġranet li ġejjin il-ħaddiema tal-*Malta Information Technology Agency* (MITA) kienu avżaw li sejrjn jinstallaw l-apparat kollu meħtieġ sabiex l-Uffiċċji l-ġodda jkunu kkonnettjati mas-sistema Ċentrali tal-Informatika użata mill-Ministeri u Dipartimenti tal-Gvern kollha. Hu għarraffhom ukoll li r-Regjun għadu qiegħed jistenna l-approvazzjoni meħtieġa mingħand il-Ministru konċernat sabiex ikun jista' jitrassferixxi ruħu fil-post il-ġdid skont ma jispeċifika ir-Regolament 35 tar-Regolamenti dwar Kumitati Reġjonali S.L. 363.10, filwaqt li infurmahom ukoll li għadhom qegħdin jingħabbru xi katalgi ta' għamara għall-Uffiċċju kif ukoll kwotazzjonijiet varji tal-għamara għall-uffiċċji l-ġodda sabiex eventwalment tintagħżel għamara sabiħa u rħisa li tkun denja għall-funzjoni tar-Regjun Għawdex. Is-Segretarju għarraffhom ukoll li minbarra l-ħidma tar-Regjun li għandu, qiegħed jirsisti kemm jista' sabiex malajr kemm jista' jkun ir-Regjun jitrassferixxu ruħu u jibda' jopera mill-Uffiċċji l-ġodda;
- *Kwotazzjoni għall-Assigurazzjoni tal-lanterni u l-arbli tad-dwal tat-Toroq* – fejn is-Segretarju Eżekuttiv informa lill-membri preżenti li għadu qiegħed jistenna l-parir legali mingħand l-Avukat tar-Regjun sabiex ir-Regjun ikun f'pożizzjoni aktar komda li jiddeciedi dwar din l-polza;
- *Ħatra ta' Deputat Segretarju Eżekuttiv* - fejn is-Segretarju informa lill-membri preżenti li s-Sinjura Miriam Attard kienet reġgħet għal darb'oħra aċċettat in-nomina sabiex isservi ta' Deputat Segretarju Eżekuttiv tar-Regjun Għawdex u li n-nomina tagħha flimkien mal-aċċetazzjoni tagħha kienu diġà intbagħtu lid-Dipartiment għall-Gvern Lokali għall-approvazzjoni jew mod ieħor;
- *Proġett Kulturali Ambizzjuż* – fejn il-President Dr Samuel Azzopardi informa lill-membri preżenti li hu kien kellew lill-Artist is-Sur Austin Camilleri dwar dan il-proġett li mill-ewwel beda jaħdem fuq pjan ta' proġett, u li wieħed jittama li fil-ġranet li ġejjin jerga' javvicina lill-Artist sabiex jara xi żviluppi kien hemm;

68.2.5 Għalhekk, minħabba li ma kienx hemm aġġornamenti oħra, il-laqqgħa tkomplet skont l-aġenda.

## **68.3 Proposti għall-Proġetti b'rabta mal-Pjan Ekonomiku, Soċjali u Kulturali għall-Komunità fuq Livell Reġjonali**

68.3.1 Il-President Dr Samuel Azzopardi filwaqt li reġa' fakkar kif fl-aħħar laqqgħa meta ġie preżentat il-Pjan Ekonomiku, Soċjali u Kulturali għall-Komunità fuq Livell Reġjonali lir-Regjun mill-Kumpanija PKF Malta, kien intalab li l-istess rapport għandu jigi mgħoddi lill-Kunsilli Lokali ta' Għawdex sabiex filwaqt li

jixtarru dak kollu li qiegħed jiġi identifikat u kif jolqot mhux biss lill-Gżira ta' Għawdex imma ukoll il-lokalitajiet partikulari tagħhom, jissottomettu proposti ta' proġetti li jistgħu jitwettqu sabiex jindirizzaw il-aspetti varji li ġew identifikati fir-rapport u li jkun xieraq li jiġu jew trattati jew sfruttati, sabiex ir-Reġjun ikun f'pożizzjoni li jidentifika u jagħżel minn fost dawk il-proġetti proposti liema huma l-prioritajiet ta' Għawdex u l-Għawdxin li jgħammru fih kif ukoll dawk li jżuruna u li minnhom ukoll tiddependi l-ekonomija ta' Għawdex, stieden lill-membri preżenti sabiex iressqu l-proposti tagħhom.

68.3.2 Is-Segretarju Eżekuttiv, is-Sur George Refalo, għarraġ lill-membri preżenti li r-Reġjun kien irċieva żewġ proposti, waħda mingħand is-Sur Noel Formosa fejn kien qiegħed jipproponi li tiġi organizzata Konferenza Nazzjonali (Regionali) miftuħa għal kulhadd inkluż is-settur privat u l-NGO's sabiex ir-Reġjun ikun f'pożizzjoni aħjar li flimkien mal-proġetti proposti mill-Kunsilli Lokali, jiddeċiedi l-prioritajiet tar-Reġjun; u l-oħra mill-Kunsill Lokali Fontana fejn kienu qegħdin jipproponu *Cat Cafe's* f'dawk il-Kunsilli Lokali interessati, li għax jaqblu mal-proġett huma disposti li jagħmlu fil-Lokalità tagħhom.

68.3.3 Waqt li saret diskussjoni interessanti, numru ta' membri preżenti proponew numru ta' proġetti varji bl-iskop li jindirizzaw l-aspetti varji li tratta tajjeb ħafna l-Pjan bħal; ir-realizzazzjoni tal-Proġett Enogastromiku li qiegħed jinħadem flimkien mar-Reġjun Emilia-Romagna bil-kollaborazzjoni tas-Sur Sean Mallia; it-tfassil ta' Bye-Law - *Integrated Resource Management* bil-għan li tiggarrantixxi u tirregola l-użu għaqli u responsabbli tal-Pesticidi fil-qasam tal-Agrikultura, il-ħtieġa ta' aktar Kampanji Edukattivi dwar Drogi u Alkoħol u l-Ġbir u l-Immaniġjar tal-Iskart u l-Obeżità fejn abbinata ma' din tal-aħħar il-Kunsilli Lokali jistgħu jorganizzaw Health Programmes fil-Lokalità li jkunu sponsorjati minn dan il-proġett; kif ukoll li r-Reġjun Għawdex jidhrol bħala partner jew sponsor fil-*Bicycle Sharing Project* li ser jitmieda fil-futur qarib gewwa Għawdex; kif ukoll il-Cat Cafe's li ġew proposti mill-Kunsill Lokali Fontana li intwera ħafna interess dwarhom għax huwa proġett innovattiv għal Għawdex.

68.3.4 Minħabba li l-proġetti proposti mill-membri tar-Reġjun kienu mhux biss relattivament sostanzjali imma kienu ukoll varji u vijabbli meta mqabbla u kkunsidrati mal-allokazzjoni ta' fondi mogħtija mid-Dipartiment għall-Gvern Lokali b'rabta ma' dan il-pjan li tlaħħaq is-somma ta' €200,000, kien hemm qbill li l-idea ta' konferenza fejn tiġi mistiedna s-soċjeta' ċivili sabiex tressaq il-proposti tagħha għall-kunsiderazzjoni tar-Reġjun, tiġi għalissa miżmuma u għandha tiġi kkunsidrata fil-futur kemm-il darba tinħass il-ħtieġa peress li ma kienx jagħmel sens li r-Reġjun jgħolli l-aspettivi tal-pubbliku meta l-finanzi sabiex jitwettqu l-proġetti kollha huma limitati ħafna.

68.3.5 Għalhekk, il-President Dr Samuel Azzopardi filwaqt li kompli jhegġegħ lill-membri preżenti sabiex bħala Kunsilli mhux biss jibqgħu jiddiskutu dan il-pjan u jipproponu aktar proġetti relatati ma' dan il-pjan imma ukoll stedinhoma biex jissottomettuhom għal kunsiderazzjoni tar-Reġjun Għawdex, inkariga lis-Segretarju Eżekuttiv sabiex jibdwew id-diskussjonijiet mad-Dipartiment għall-Gvern Lokali dwar kif ser jipproċedi r-Reġjun biex tibda l-ħidma li finalment twassal sabiex jibdwew jiġu realizzati dawk il-proġetti li ssemew u oħrajn fil-futur.

## **68.4 Proposti għall-Baġit 2018**

68.4.1 Il-President Dr Samuel Azzopardi filwaqt li informa lill-membri preżenti li r-rispons għas-sottomissjoni tal-proposti għall-Baġit 2018 kien wieħed fqir tant li l-Kunsill Lokali Munxar biss kien baġnat il-proposti tiegħu sad-data ta' din il-laqgħa, stieden lill-membri preżenti sabiex jressqu l-proposti tagħhom sabiex ir-Reġjun wara li jiddiskutihom jressaqhom lill-Ministru għall-Finanzi.

68.4.2 Wara diskussjoni interessanti fejn ma naqasx li jissemma l-istat ħażin u saħansitra perikoluż tat-toroq arterjali li jwasslu minn jew għall-irħula ta' Għawdex u li jaqgħu taħt ir-responsabbiltà tal-Gvern Ċentrali, kif ukoll ż-żieda dejjem meħtieġa fl-allokazzjoni li l-Kunsilli Lokali jingħataw sabiex ikunu f'pożizzjoni mhux biss li jiggarrantixxi s-servizz li diġa qegħdin jagħtu imma ukoll sabiex ikompli iwettqu l-program ta' xogħolijiet li għandhom ippjanati filwaqt li jkomplu biż-żamma fi stat tajjeb tal-proġetti li diġa saru u li fondi għalihom ma jkunx hemm kemm-il darba l-Kunsilli ma jingħataw żieda f'kull baġit, numru ta' membri insistew li l-allokazzjoni ta' fondi lill-Kunsilli għandha terġa' tikkunsidra ukoll id-daqs tal-Lokalità ukoll bħalma kien jiġri fil-bidu tat-twaqqif tal-Kunsilli Lokali u mhux tinħadem biss fuq id-daqs tal-popolazzjoni kif qiegħed jiġri fil-preżent. Dan għaliex kif inhuma ċ-ċirkustanzi, il-Kunsilli Lokali ta' Għawdex qegħdin jiġu diskriminati ħafna minħabba li Għawdex hu terz ta' Malta fid-daqs imma wisq inqas fil-popolazzjoni u għalhekk qiegħed ikun hemm diskrepanza kbira fl-allokazzjoni mogħtija. B'rabta mal-proġett tat-toroq li kif tħabbar mill-Gvern Ċentrali fi żmien seba'(7) snin it-toroq kollha ta' Malta u

Għawdex ser jiġu asfaltati mill-ġdid, il-membri qabblu li r-Regjun Għawdex għandu jittlob li fil-Baġit 2018 jissewma' l-programm ta' xogħolijiet u toroq li hemm il-ħsieb li jsiru l-ewwel u kif ser isiru sabiex il-Kunsilli Lokali jkunu f'pożizzjoni li jistgħu jipprevedu u jimmitigaw għall-inkonvenjenzi li ser jinholqu għar-residenti rispettivi kawża ta' dawn ix-xogħolijiet bil-quddiem.

68.4.3 B'rabta mal-Pjan Ekonomiku, Soċjali u Kulturali għall-Komunità fuq Livell Reġjonali li kien għadu kif ġie diskuss, numru ta' membri ipproponew li l-Baġit 2018 għandu jindirizza l-problemi soċjali kbar li hawn ġewwa Għawdex u li ġew identifikati fir-rapport billi l-Gvern jintalab iħaddem professjonisti varji u aktar iħaddiema speċjalizzati fil-qasam soċjali bil-għan li dawn jgħinu lil kull minn jirrikorri għas-servizz tagħhom u li għax dawn ikunu nies kwalifikati u speċjalizzati jkunu f'pożizzjoni li verament jgħinu u jinkoraġġixxu lil kull minn ikun għaddej minn xi diffikultà jew oħra ġewwa Għawdex għax is-servizz ikun provdut kif suppost u mhux medjokru kif inhu fil-preżent.

68.4.4 Il-President Dr Samuel Azzopardi semma' li r-Regjun Għawdex, konxju min-nuqqas ta' opportunitajiet ta' xogħol li jeżistu ġewwa Għawdex għal Għawdxin u li qegħdin jikkawżaw problem soċjali oħra min-ħabba li ż-żgħażaġh Għawdxin qegħdin jitransferixxu ruħhom lejn Malta bil-konsegwenza li Għawdex qiegħed isofri *brain-drain* u l-popolazzjoni ta' Għawdex qegħda kull ma tmur tiġi aktar anzjana, għandu ukoll jittlob li fil-Baġit 2018 għandhom jifhabbu għal Għawdex numru ta' miżuri li mhux biss iżidu x-xogħol għal Għawdxin ġewwa Għawdex, imma ukoll li b'dan l-investment li jsir, jiġu attirati saħansitra iħaddiema Maltin u barranin li jifhajru jinvestu u jissetiljaw ġewwa Għawdex.

68.4.5 Fl-aħħar il-membri qablu ukoll li r-Regjun Għawdex għandu jipproponi ukoll li wasal iż-żmien li ir-Regjuni jibdew jingħataw allokazzjoni finanzjarja annwali bħal bqija tal-Kunsilli Lokali peress li fil-preżent qegħdin biss joperaw bir-rifużjoni tal-ispejjeż amministrattivi biss mil-*Local Enforcement System Agency*(LESA) u li dan qiegħed jirrendi l-ħidma tal-istess Reġjuni għal waħda karitatevoli.

68.4.5 B'rabta mal-proġett pilota li sar ġewwa Għawdex fejn inbiddu l-lanterni tad-dwal tat-toroq għal dawk LED bil-konsegwenza li r-Regjun Għawdex kellu iniedi studju appositament sabiex jidentifika l-problemi ta' irqajja ta' dlam ikkawżat minn dan il-proġett bil-bdil tal-bozoz, il-membri saħħqu li r-Regjun Għawdex, għandu jittlob ukoll li jingħataw allokazzjoni finanzjarja ta' darba li tammonta għal € 323,382.50c biex jitwaħħlu dawk il-lanterni ġodda neċessarji u li huma identifikati fir-rapport sabiex jiddawlu dawk il-partijiet mudlama riżultat ta' dan il-proġett pilota, filwaqt li tintbagħat korrispondenza lid-Direttur għall-Gvern Lokali fejn id-Dipartiment jintalab jinterċedi f'isem ir-Regjun Għawdex sabiex dawn il-fondi jingħataw kif imwiegħed biex dan il-proġett ikun verament jista' jissejjaħ li kien wiegħed tajjeb.

68.4.5 Wara, imbagħad, is-Segretarju Eżekuttiv ġie mitlub jaqra l-proposti għall-Baġit 2018 sottomessi mill-Kunsill Lokali Il-Munxar għall-attenzjoni tal-membri preżenti fejn fost affarijiet oħra kienu jinkludu il-kostruzzjoni ta' *Cantilever* fi Triq San Xmun biex isservi bħala belvedere kif ukoll biex in-nies li jridu jtitilgħu jew jinżlu bejn il-parti ta' fuq u t'isfel tax-Xlendi jgħaddu minn hemm bla periklu li jistgħu jittajru għax Triq San Xmun hija dejqa ħafna; *Wreck* għad-*divers* fil-Bajja tax-Xlendi li għalih il-Kunsill Lokali diġà hejja studju bil-informazzjoni tal-post eżatt fejn għandu jittwettag dan il-proġett; It-tkabbir tal-bajja tax-Xlendi bir-ramel; u t-tkabbir tal-parkeġġ tax-Xlendi.

68.4.5 Wara diskussjoni oħra intessanti dwar dawn il-proposti fejn ma naqsitx li tissewma' ukoll sabiex tiġi inkluzja mal-proposti, il-problema ta' parkeġġ fil-Belt Victoria u fil-Bajja ta' Marsalforn ukoll u fil-Port tal-Imġarr, il-membri inkarigaw lis-Segretarju Eżekuttiv sabiex jressaq dawn il-proposti diskussi għall-attenzjoni tal-Ministru tal-Finanzi sabiex jiġu kkunsidrati u preferibilmment inkluzi fil-Baġit 2018.

## **68.5 Inizzjattivi Finanzjarji Reġjonali maħruġa mid-Dipartiment għall-Gvern Lokali**

68.5.1 Il-President Dr Samuel Azzopardi għarraff lill-membri preżenti li b'referenza għall-Inizzjattiva Finanzjarja - *Local Government Culture Fund 2018-2020* - Tieni Sejħa, ir-Regjun Għawdex, grazzi għall-ħidma li saret fi ħdan is-Sotto-Kumitat Kultura li ġie fformat fl-aħħar laqgħa tar-Regjun kien issottometta applikazzjoni sabiex jorganizza l-*Gozo Youth Arts Festival*. Dan il-Festival ser jittella' bil-kollaborazzjoni tad-Dipartiment tal-Edukazzjoni fejn ser jiġu involuti l-iskejjel tal-Arti, il-Mużika u d-Drama u ż-Żfin ġewwa Għawdex sabiex jikkoordinaw l-attivitajiet flimkien ma' tim immexxi mir-Regjun Għawdex sabiex jamministra dan il-Festival. Fih ser jipparteċipaw l-adoxxenti ta' bejn l-età ta' ħamsa(5) u diġgħa u għoxrin (29) sena u ser ikun miftuħ għall-pubbliku kollu b'xejn. Il-ħsieb hu li l-attivitajiet ta' dan il-Festival ikunu mifruxa madwar Għawdex kollu filwaqt li wiegħed jittama ukoll li sas-sena 2020 dan

il-Festival jiġi mgħolli għal wieħed Internazzjonali billi jibdeu jiġu mistiedna jippartecipaw artisti barranin ukoll sabiex jinkoraġġixxu aktar adoloxxenti Għawdxin jiskopru talenti moħbija li għandhom u jinkoraġġuhom jieħdu sehem f'waħda minn dawn l-attivitajiet kulturali.

68.5.2 Il-membri preżenti laqgħu din l-inizzjattiva b'applaws filwaqt li awguraw li l-applikazzjoni tar-Regjun Għawdex tiġi aċċettata peress li dan l-aħħar dawn l-applikazzjonijiet kienu qegħdin kull darba jiġu rifjutati.

68.5.3 B'rabta mal-Inizzjattiva Finanzjarja - Għoti mill-Ġdid ta' Tarmak lill-Toroq fir-Responsabbiltà tal-Kunsilli Lokali, il-President Dr Samuel Azzopardi informa lill-membri preżenti li l-Kunsill Lokali Ta' Kerċem kien qiegħed joġġezzjoni għall-mod kif ġew allokati l-fondi lill-Kunsilli Lokali ta' Għawdex. Għalhekk, stieden lis-Sur Mario Azzopardi, Sindku Ta' Kerċem sabiex jagħti aktar dettalji.

68.5.4 Is-Sur Azzopardi filwaqt li ta spjegazzjoni għalfejn kien qiegħed joġġezzjoni għall-mod kif ġew allokati l-fondi lill-Kunsilli Lokali ta' Għawdex f'din l-iskema, talab li għal din l-iskema partikulari kif ukoll għal kwalunkwe skema fil-futur simili ta' din, l-allokkazzjoni għandha tiegħu in kunsiderazzjoni ukoll id-daqs tal-Lokalità u mhux tinħadem biss fuq id-daqs tal-popolazzjoni biss bħalma ġara.

68.5.5 Is-Segretarju Eżekuttiv, is-Sur George Refalo filwaqt li qara korrispondenza li ntbagħtet lid-Direttur għall-Gvern Lokali l-għada tal-aħħar laqgħa li nżammet i.e. it-Tlieta, 4 ta' Lulju 2017 fejn talbu gwida mid-Dipartiment dwar kif tinħadem l-allokkazzjoni annwali ta' fondi lill-Kunsilli Lokali, kif ukoll spjega kif ir-risposta għal dik l-*email* kienet ingħatat bil-fomm waqt laqgħa mar-Regjuni kollha msejja mid-Direttur fuq materji oħra relatati max-xogħol fejn instab li Regjuni oħra għal din l-iskema kienu adottaw l-istess formula użata mid-Dipartiment li kienet ibbażata biss skont id-daqs tal-popolazzjoni, stqarr kif ġaladarba formula kif proposta mis-Sur Azzopardi r-Regjun ma għandux u lanqas ingħata mid-Dipartiment, inħass li l-fondi għal din l-iskema jiġu allura allokati skont id-daqs tal-popolazzjoni sabiex ir-Regjun Għawdex ma jkunx eċċezzjoni.

68.5.6 Meta, għal din id-deċiżjoni tal-aħħar, is-Sur Mario Azzopardi u numru ta' membri oħra insistew li huma fl-aħħar laqgħa li nżammet kienu fehmu li l-fondi kienu ser jinqassmu bejn kulhadd l-istess, is-Segretarju Eżekuttiv filwaqt li reġa' kkwota mill-minuti tal-Laqqgħa Nru 66 li kienu għadhom kif inqas fejn f'dan ir-rigward kien hemm miktub li - *il-membri qabblu li s-somma għandha titqassam lill-Kunsilli Lokali ta' Għawdex u mhux tingħata lil xi Kunsill partikulari biss jew lil numru żgħir ta' Kunsilli Lokali minn fost dawk interessati*; kif ukoll - *Għalhekk, il-membri inkarigaw lis-Segretarju Eżekuttiv sabiex jistaqsi lid-Dipartiment għall-Gvern Lokali dwar kif għandhom jiġu allokati l-flus lill-Kunsilli Lokali rispettivament filwaqt li jinforma bl-eżitu lill-Kunsilli Lokali ta' Għawdex sabiex kull Kunsill Lokali mhux biss ikun jaf l-allokkazzjoni mogħtija lilu kemm hi imma ukoll jkun jaf kif għandu jipproċedi skont il-kriterji mitluba għal din l-iskema*; temm l-intervent tiegħu billi spjega kif r-Regjun Għawdex kien alloka l-fondi għal din l-iskema skont l-istess formula użata minn Regjuni oħra għal din l-iskema kif ukoll mid-Dipartiment għall-Gvern Lokali għall-allokkazzjoni annwali li tingħata lill-Kunsilli Lokali.

68.5.7 Wara diskussjoni twila, fejn kien hemm qbil fost il-membri li ġaladarba kien hemm oġġezzjoni minn Kunsill Lokali, kif ukoll deher li fl-aħħar laqgħa li inżammet kienet tħalliet vaga kif sejr inqassmu l-fondi relatati ma' din l-iskema bejn il-Kunsilli Lokali kollha tant li kienet issejjet laqgħa appositment nhar l-Erbgħa 2 ta' Awwissu 2017 fis-7.00p.m. u ma kienx hemm *quorum* u allura kellha mhux biss tissejjaħ laqgħa oħra llum, lejliet Santa Marija fis-1.00p.m. imma ukoll tintalab estensjoni mid-Dipartiment għall-Gvern Lokali relatata mal-għeluq ta' din l-iskema, il-membri preżenti b'sens ta' kolleġjalità qabblu li kull Kunsill Lokali għandu jingħata s-somma ta' €3,000 filwaqt li l-bqija għandhom jinqassmu bejn il-Kunsilli Lokali li personalment esprimew, urew u ddikjaraw l-interess tal-Kunsill Lokali rispettiv tagħhom li jippartecipaw f'din l-iskema fl-aħħar żewġ laqgħat tar-Regjun Għawdex li ssejjeħ u li għalihom ġew mitluba jattendu l-membri jew is-sostituti tagħhom kollha sabiex fost affarijiet oħra terġa' tiġi diskussa din l-Inizzjattiva Finanzjarja.

68.5.8 Għalhekk, il-membri preżenti inkarigaw lis-Segretarju Eżekuttiv sabiex jinforma b'din ir-reviżjoni tal-allokkazzjonijiet kif assenjati lill-Kunsilli Lokali kollha b'rabta ma' din l-iskema, filwaqt li jistedinohom sabiex sal-Ġimgħa 18 ta' Awwissu 2017 jissottomettu l-applikazzjonijiet rispettivi tagħhom kemm-il darba jkun nteressati li jippartecipaw sabiex l-applikazzjonijiet rispettivi jintbagħtu lid-Dipartiment għall-Gvern Lokali sad-data l-ġdida tal-estensjoni li jngħata appositament ir-Regjun Għawdex.

## 68.6 Korrispondenza

68.6.1 *E-mail* mingħand l-Ing Grixti tal-Energy & Water Agency fi ħdan l-Uffiċċju tal-Prim Ministru fejn qiegħed jipproponi li d-dsatax-il lampa li hemm fuq il-gżira ta' Kemmuna, jiġu devoluti lir-Regjun Għawdex kif inhuma flimkien mal-lanterni l-oħra LED li diġa ġew devoluti fl-2015 – Il-President Dr Samuel Azzopardi fakkar li din il-materja kienet diġà giet posposta darb'oħra minħabba s-sensitività tagħha kif ukoll għax kienet ix-xewqa tal-membri li din il-materja tiġi diskussa meta jkun hemm preżenza akbar ta' membri. Wara diskussjoni pjuttost twila fejn gie mfakkar li bħala konferma li r-Regjun Għawdex kien tħalla barra mid-diskussjonijiet finali relatati mal-proġett pilota tal-bdil tad-dawl ta' toroq għal dak LED li kien sar ġewwa Għawdex lejn l-aħħar tas-sena 2015, il-Gżira ta' Kemmuna kienet tħalliet barra mill-proġett, ir-Regjun qabel li għandu jaċċetta d-devoluzzjoni u r-responsabbiltà tal-bozoz li jinsabu fuq il-Gżira ta' Kemmuna biss wara li dawn ikunu ġew mibdula għal dawk LED bħal bqija ta' Għawdex u li fil-preżent ma huwiex ser jilqa' l-istedina li saret min-naħa tal-Energy & Water Agency. Il-membri inkarigaw lis-Segretarju Eżekuttiv sabiex jinforma b'mod uffiċċjali b'dan lill-Ing Grixti minħabba li diġa kienet għaddiet korrispondenza preliminari f'dan is-sens bejn is-Segretarju Eżekuttiv u l-Ing Grixti.

68.6.2 Ittra legali mingħand il-Kunsill Lokali Ta' Sannat fejn ir-Regjun Għawdex jinsab biss ikkuppjat b'referenza għal xogħlijiet li qegħdin isiru ġewwa l-Lokalità tal-Munxar u fil-viċinanzi ta' residenti Sannatin b'rabta ma żvilupp ta' *Recycling Drainage Plant* – Il-President Dr Samuel Azzopardi stieden lis-Sindku Ta' Sannat, is-Sur Philip Vella, sabiex jagħti aktar tagħrif dwar din il-materja.

Is-Sur Vella filwaqt li esprima l-fatt li l-Kunsill Lokali Ta' Sannat fil-prinċipju ma huwiex kontra dan il-proġett li jsir imma li qiegħed joġġezzjona biss għal fatt li dan l-iżvilupp qiegħed jsir fil-limiti tal-Lokalità girien tal-Munxar bil-konsegwenza li ser jaffettwa l-aktar lir-residenti Ta' Sannat, spjega kif bħala Kunsill Lokali kienu qegħdin jitolbu li dan l-iżvilupp jsir x'imkien ieħor u li ma jkunx fil-viċinanzi tar-residenti minħabba r-riperkussjonijiet sanitarji u ambjentali li impjant tad-drenaġġ simili jista' jkollu.

Ir-Regjun Għawdex filwaqt li esprima solidarjetà mar-residenti Ta' Sannat li ser jintlaqtu negattivament minħabba r-riperkussjonijiet kollha li dan il-proġett ser iġib miegħu, talbu lill-Awtoritajiet konċernati sabiex jirrevedu d-deċiżjoni meħuda fl-aħjar interess tar-residenti li jinsabu fil-viċinanzi u ta' Għawdex kollu.

68.6.3 *E-mail* mingħand l-EU & International Affaris Unit fi ħdan id-Dipartiment għall-Gvern Lokali fejn tistieden lir-Regjuni sabiex, kemm-il darba huma nteressati li jkunu parteċipi fil-proġett b'rabta mal-Pakkett ta' Ekonomija Ċirkulari li gie adottat mill-Kummissjoni Ewropea u li bih jiġu mgħejjuna n-negozzi u l-konsumaturi Ewropej biex jagħmlu t-tranzizzjoni għal ekonomija aktar b'saħħitha u aktar ċirkulari fejn ir-riżorsi jintużaw b'mod aktar sostenibbli, dawn qegħdin jiġu mistiedna japplikaw - Il-membri wara li għarrfu l-ħtieġa għan-negozzi Għawdxin li jkunu dejjem infurmati fil-ħin bl-iżviluppi ekonomiči li jkunu qegħdin isefħu fl-Unjoni Ewropea sabiex ħadd ma jibqa' lura, inkarigaw lis-Segretarju Eżekuttiv sabiex japplika għal dan il-proġett f'isem ir-Regjun Għawdex.

68.6.4 *E-mail* mingħand l-Assoċjazzjoni tal-Kunsilli Lokali(AKL) fejn titlob lill-Kunsilli Lokali jagħti l-veduti tagħhom dwar dokument mehmuż li fih numru ta' proposti kif maqbula fi ħdana dwar id-Distribuzzjoni ta' Ħaddiema mal-Kunsilli Lokali/Regjuni – Wara diskussjoni pjuttost imqanqla fejn mill-ewwel giet riffjutata l-proposta kif imressaqa u li biha jiġu assenjati l-Ħaddiema li jaħdmu bi skemi mal-Kunsilli Lokali rispettivi, il-membri, in konjizzjoni taċ-ċirkustanzi partikulari ta' Għawdex u s-sitwazzjoni ukoll f'Malta, qabblu li l-ħaddiema in kwistjoni għandhom jinqassmu bejn ir-Regjuni rispettivi kollha, imbagħad sta għall-istess Regjuni biex jiddeċiedu kif għandhom jassenjaw il-ħaddiema offruti lilhom mal-Kunsilli Lokali rispettivi fi ħdan ir-Regjun tagħhom. Dan għaliex, ir-Regjuni jafu tajjeb x'inhuma l-ħtiġijiet u l-bżonnijiet partikulari tal-Lokalitajiet fi ħdanhom u għax fi ħdan l-istess Regjuni tista' ssir diskussjoni serja u jittieħdu deċiżjonijiet li jirriflettu l-ħtiġijiet veri tal-Kunsilli Lokali fi ħdanhom bl-aktar mod demokratiku u ġust.

Għalhekk, il-membri nkarigaw lis-Segretarju Eżekuttiv sabiex f'isem ir-Regjun Għawdex iressaq din il-proposta maqbula lill-AKL sad-data imsemmija fl-istess dokument.

68.6.4 Ċirkulari AKL 42/2017 dwar kollaborazzjoni mal-Kummissjoni Kontra l-Vjolenza Domestika f'sensiela ta' attivitajiet li ser jittellgħu appositament bejn ix-xhur ta' Novembru u Diċembru msejġha 16 *Days of Activism* - Ir-Regjun innota l-kontenut.

68.6.5 *E-mail* mingħand il-Wasteserv fejn qegħda tintalab il-parteeipazzjoni tal-Kunsilli Lokali fil-European Week for Waste Reduction (EWWR) li din is-sena ser tinzamm bejn it-18 u s-26 ta' Novembru bit-tema 2017: *Reuse and Repair, Give it a new life!* - Ir-Regjun innota l-kontenut.

68.6.6 Stedina mill-Assoċjazzjoni tal-Kunsilli Lokali(AKL) f'isem il-Malta Automobile Club b'referenza għaċ-Ċirkulari AKL43/2017 dwar attivitajiet tal-Gimgha Ewropea tal-Mobilita' li din is-sena ser tinzamm bejn is-16 u t-22 ta' Settembru 2017 bit-tema "European Day Without A Road Death (EDWARD)" li ser tkun fil-21 ta' Settembru 2017 - Ir-Regjun innota l-kontenut.

68.6.7 E-mail minghand l-Assoċjazzjoni tal-Kunsilli Lokali(AKL) fejn is-Sindki, il-Kunsillieri flimkien mal-ħaddiema tal-Kunsilli Lokali ġew mistiedna jagħtu donazzjoni ta' €2.33c mill-allowance jew paga mensili tagħhom rispettivament sabiex fl-aħħar tas-sena tingħata mill-AKL f'isem il-Kunsilli Lokali kollha ta' Malta u Għawdex lill-Malta Community Chest Fund filwaqt li tistieden u tinkoraġġixxi lill-Kunsilli Lokali kollha sabiex jorganizzaw serati apposta fil-lokalitajiet tagħhom li fihom isir ġbir b'risq L-Istrina għax għal din is-sena ser ikun hemm kompetizzjoni bejniethom li għaliha jingħataw awards mill-President tar-Repubblika ta' Malta fil-bidu tas-sena - Ir-Regjun innota l-kontenut.

68.6.8 Ċirkulari AKL 49/2017 fejn is-Sindki u l-Kunsillieri qegħdin jiġu mistiedna flimkien mal-partners tagħhom għal Attività Soċjali nhar il-Ħamis, 31 ta' Awwissu 2017 ġewwa l-Lukanda Seabank, il-Mellieħa Malta - Ir-Regjun innota l-kontenut.

## **68.7 Approvazzjoni tal-Pagamenti**

68.7.1 Il-President Dr Samuel Azzopardi talab lis-Segretarju Eżekuttiv sabiex jagħti spjega tal-pagamenti li kienu qegħdin jiġi preżentati lir-Regjun għall-approvazzjoni.

68.7.2 Wara l-ispijega sodisfaċenti li ngħatat mis-Segretarju Eżekuttiv fejn ġie imfisser kull ħlas rispettiv, ir-Regjun approva l-iskeda tal-pagamenti nru 51 li tammonta għal €34,837.97ċ kif annessa mal-minuti.

## **68.8 Materji Ohra**

68.8.1 Il-President Dr Samuel Azzopardi, b'referenza għall-komunikat li kien bagħat lill-membri kollha ġranet qabel din il-laqgħa fejn talab lill-membri kollha sabiex iressqu l-proposti tagħhom dwar il-ġbir u l-immaniġjar tal-iskart in konjizzjoni tad-dokument li tfejja appositament mill-Assoċjazzjoni tal-Kunsilli Lokali(AKL) u li għadu jrid jiġi finalizzat u diskuss wara li jintbagħtu l-proposti rispettivi tal-Kunsilli Lokali interessati, stieden lill-membri preżenti sabiex iressqu għad-diskussjoni l-proposti tagħhom.

Wara diskussjoni pjuttost imqanqla minħabba li bl-introduzzjoni tal-borża organika żdiedu l-abbużi minn dawk is-setturi li għalkemm jiġġeneraw kollettivament aktar skart minn dak domestiku sfortunatament tħallew ma jisseparawx l-iskart tant li hemm nies li qegħdin jippruvaw japprofittaw mill-ġbir tal-iskart domestiku u għax huma rresponsabbli u ma jindinjawx jirrispettaw l-iskeda tal-ġbir tal-iskart meta jabbużaw, qegħdin joħolqu sitwazzjoni fejn numru kbir ta' boroż qegħdin jinħallew ġranet sħaħ barra sakemm jasal il-jum li fih jingabru l-boroż rispettivi u dan għad-detriment ta' saħħet il-pubbliku u d-dehra kera u ta' telqa li qed jagħtu lill-lokalitajiet fejn iseħħu dawn l-abbużi meta l-Kunsilli Lokali rispettivi qed jagħmlu l-impossibbli diġà sabiex iżommu l-lokalità tagħhom nadifa, il-membri qabblu li l-kampanji edukattivi u t-twaħħil ta' stickers mill-Uffiċċjali tal-Wasteserv mal-boroż li ma jkunux magħżula ma għandhom qatt jieqfu sabiex in-nies tinzamm dejjem konxja tad-dmirijiet ambjentali li bix-xieraq għandu jkollha filwaqt li l-infurzar għandu jinżamm b'mod edukattiv u li eventwalment għandu jibda ukoll jintroduċi l-multi ħarxa għal min jibqa' reċidiv.

Għalhekk, wara li kien hemm qbil fuq il-punti li r-Regjun għandu jipproponi, il-membri preżenti inkarigaw lis-Segretarju Eżekuttiv sabiex jressaq dawn il-proposti lill-AKL bit-tama li jiġu kkunsidrati fid-dokument li ser jiġi diskuss aktar tard din is-sena fuq din il-materja.

68.8.2 Il-President Dr Samuel Azzopardi filwaqt li reġa' għarraf lill-membri preżenti li b'referenza għall-fatt li r-Regjun Għawdex hu partner f'numru ta' proġetti taħt il-Programmi Interreg Europe u Interreg MED 2014-2020 sottomessi mill-Gozo Development Agency fi ħdan ir-Regjun Għawdex mill-Aġenzija Pubblika Malta Intelligent Energy Management Agency (MIEMA), ir-Regjun Għawdex, kif kien imħabbar fl-aħħar laqgħat, kien ippublika s-sejħiet għall-Financial Controller għal dawn l-istess Proġetti u li dawn għalqu, kif ukoll li l-Bord tal-Evalwaturi li intgħazel fl-aħħar laqgħa kien evalwa l-offerti kollha bl-Electronic Public Procurement System(e-pps), stieden lis-Segretarju Eżekuttiv is-Sur George Refalo, sabiex jgħarraf lill-membri preżenti bil-kontenut tar-Rapport tal-Evalwaturi li tiegħu hu ukoll kien is-Segretarju.

Wara li s-Segretarju Eżekuttiv qara r-rapporti tal-Evalwaturi, kif ukoll spjega il-fatt għalfejn fil-każ tal-offerta biss, l-inqas offerta ma kienetx qegħda tiġi kunsidrata minħabba l-fatt li ma kinitx tissodisfa r-rekwiżiti kollha kif mitluba fl-istess sejha għall-offerti, il-membri qabblu mar-rakkomandazzjonijiet tal-Bord tal-Evalwaturi li l-kwotazzjoni għandha tingħata lill-kumpanija PKF Malta għall-prezz ta' €2580.00c VAT eskluża, filwaqt li l-offerta għandha tingħata lill-kumpanija RSM Malta għall-prezz ta' €3758.00c VAT eskluża u li dawn għandhom jiġu aċċettati u għalhekk inkarigaw lis-Segretarju Eżekuttiv sabiex jippubblika r-riżultati filwaqt li jinforma b'dan lil kull offerent sabiex kulhadd jingħata ċans li jekk irid jappella mid-deċiżjoni.

68.8.3 B'rabta mad-diskussjoni li saret fl-aħħar laqgħa għat-talba mressqa mis-Segretarju Eżekuttiv għal aktar ħaddiema klerikali sabiex jaħdmu miegħu fir-Reġjun Għawdex, il-President Dr Samuel Azzopardi stieden lis-Segretarju Eżekuttiv, is-Sur George Refalo, sabiex filwaqt li jerġa jispjega għall-benefiċċju tal-membri preżenti dak li ssemma' dwar il-proposta li l-ħaddiem li jintagħżel jkun jagħmel sens li jkun diġa mpjegat tas-Settur Pubbliku sabiex il-ħaddiem jkun diġà esperjenzat fix-xogħol filwaqt li r-Reġjun fil-futur ikun f'pożizzjoni aktar komda li jiddeċiedi skont l-esiġenzi tar-Reġjun fuq il-futur tal-ħaddiema tiegħu nkluż dak tas-Segretarju Eżekuttiv għax dawn ikunu ħaddiema tas-Settur Pubbliku u b'hekk kull deċiżjoni fil-konfront tagħhom dwar l-impjeg tagħhom mar-Reġjun ikollha anqas riperkussjonijiet partikulari għall-istess ħaddiema għax ikunu flessibbli jaħdmu f'postijiet differenti skont l-esiġenzi tas-Servizz Pubbliku, is-Segretarju Eżekuttiv infurmahom li hu kien identifika lis-Sur Vincent Xerri mill-Belt Victoria u li fil-preżent jaħdem fid-Direttorat tal-*Customer Services* fi ħdan il-Ministeru għal Għawdex u li meta giet offruta lilu din l-proposta, dan mhux biss ħassu onorat bl-għażla tiegħu imma saħansitra kien esprima d-disponibiltà kollha tiegħu li jitrassferixxi ruħu mar-Reġjun kemm-il darba għall-istess talba ma' jkunx hemm oġġezzjoni partikulari mill-membri tar-Reġjun u t-talba għat-*transfer* tiegħu tiġi ukoll aċċettata.

Wara diskussjoni dwar il-kwalitajiet u l-esperjenzi tax-xogħol li s-Sur Xerri għandu, il-membri preżenti ma sabux oġġezzjoni partikulari għall-għażla tiegħu filwaqt li stiednu lis-Segretarju Eżekuttiv sabiex jibda l-proċeduri interni sabiex is-Sur Xerri jiġi eventwalment trasferit u sekondat mar-Reġjun Għawdex kemm-il darba ma jkun hemm l-ebda oġġezzjoni min-naħa tad-Dipartiment għall-Gvern Lokali dwar dawn il-proċeduri u t-trasferiment.

68.8.4 Il-President Dr Samuel Azzopardi fakkar lill-membri preżenti kif madwar sena ilu kienet saret stedina mill-*EU & International Affaris Unit* fi ħdan id-Dipartiment għall-Gvern Lokali sabiex ir-Reġjuni jikkunsidraw bis-serjetà l-inizjattiva li jiffirmaw id-dikjarazzjoni li bħalissa qegħda titqassam lir-Reġjuni kollha tal-Ewropa bil-għan li tteġġeg lir-Reġjuni kollha jiffirmawha għaliex fiha qiegħed jintalab sabiex ma jkunx hemm tnaqqis fil-Baġit tal-Cohesion Policy Funds għar-Reġjuni Ewropej wara l-2020 kif jidher li ser jiġri u li mill-ġdid qegħda terġa ssir din l-istedina għall-iffirmar għax għad jonqas xi Reġjuni membri li għadhom ma ffirmawx inkluż ir-Reġjun Għawdex.

Wara diskussjoni interessanti fejn is-Segretarju Eżekuttiv aċċenna ukoll kif ir-Reġjun kien qabel li għandu jikteb lill-Uffiċċjal tal-UE u l-Affarjiet Internazzjonali fi ħdan id-Dipartiment għall-Gvern Lokali sabiex jitolbu jindika kemm kien in-numru ta' Kunsilli Lokali Għawdxin li bbenefikaw minn dan il-Fond, kif ukoll kemm hu stmat li dawn ser jibbenefikaw minn dan il-Fond fil-futur sabiex ir-Reġjun Għawdex ikun f'pożizzjoni li jieħu deċiżjoni f'dan ir-rigward, il-membri qabblu li, ġaladarba mir-rirposta nstab li minn dan il-Fond taparsi riservat għar-Reġjuni kien ibbenifika minnu aktar il-Gvern Ċentrali milli l-Kunsilli Lokali ta' Għawdex jew ir-Reġjun Għawdex, filwaqt li ma ssemmiex kemm hu stmat li jibbenefikaw minnu il-Kunsilli Lokali ta' Għawdex fil-futur, din id-dikjarazzjoni għalissa ma għandhiex tiġi ffirmata mir-Reġjun Għawdex.

68.8.4 Proġett ta' Ġemellaġġ bejn il-Lokalità ta' San Lawrenz u post fil-Gżira ta' Krk bil-possibiltà ta' Ġemellaġġ ukoll bejn il-Gżira ta' Għawdex u l-Gżira ta' Krk fil-Kroazja – Minħabba li s-Sindku ta' San Lawrenz, is-Sur Noel Formosa, ma kienx preżenti għal-laqgħa, il-membri qabblu li din il-materja għandha li tiġi diskussa f'laqgħa oħra li fiha jkun attenda s-Sindku tal-Lokalità.

68.8.5 B'konnessjoni mal-proġett ta' Ġemellaġġ li kien għadu kif issemma', is-Segretarju Eżekuttiv informa lir-Reġjun li waqt laqgħa partikulari li għaliha hu kien attenda f'isem ir-Reġjun, kienet saret proposta bil-fomm sabiex tibda tiġi organizzata mir-Reġjun Għawdex Konferenza Annwali li fiha jiġu mistiedna jippartecipaw il-Bliet kollha Ewropej li huma ġemellati diġà jew jinsabu fil-proċess diġà li jsiru ġemellati ma' Lokalitajiet Għawdxin bil-għan li din dawn il-ġemellaġġi mhux biss ma jinqatgħux imma pjuttost jibqgħu jissahnu, jikbru u jingħaqdu aktar bejniethom grazzi għar-Reġjun Għawdex li jkun qiegħed ilaqqagħhom flimkien ta' kull sena.



Wara diskussjoni interessanti fejn mill-ewwel intwera interess għal din il-proposta, il-membri qabblu li minħabba li s-sitwazzjoni finanzjarja ma tippermettix li r-Regjun jimbarka fuq proġett simili, jkun opportun li kemm-il darba jinstab li dan il-proġett hu elegibbli għal xi fondi tal-Unjoni Ewropea, ir-Regjun Għawdex għandu japplika meta jkun il-waqt u jirrealizza dan il-proġett.

Għalhekk, il-membri inkarigaw lis-Segretarju Eżekuttiv sabiex jistaqsi jekk proġett simili hux elegibbli li jsir grazzi għal finanzjament tal-Unjoni Ewropea, u jinforma lir-Regjun di konsegwenza.

Il-laqqgħa ntemmet fis-2.40p.m. u giet aġġornata *sine die*.

IFFIRMATA

---

Dr. Samuel Azzopardi  
President

IFFIRMATA

---

George Refalo  
Segretarju Eżekuttiv